

፮ ሰንበት ዘጽጌ 2004 ዓ.ም. (ዘዕንባቆም ነብይ)

መዝሙር: በሰንበት አጋንንተ አውጽኢ. ።

ንባባት: 1ተሰሎንቄ 5:1-6 2ጴጥ 3:1-8 ግ.ሐ. 3:22-26 ማቴ 25:14-30

ምስባክ: “ወገሠጸ ነገሥተ ብእንቲአሆም፤ ወኢትግሥሡ መሢሐንዮ ወኢታሕሰሙ ዲበ ነብያትዮ።”

መዝሙር:-“ብምዓልቲ ሰንበት አጋንንቲ አውጽኤ ንለምጸማት እውን አሕወዮ ተአምራት ገበረ፤ ዕንባቆም እውን ጎይታይ ድምጽኻ ሰማዕኩ እሞ ፈራሕኩ፤ ግብርኻ ምስ ረአኹ ተገረምኩ፤ ንሱ ባዕሉ ቃለይ ስምዑ ሕገይ ሓልዉ፤ ካብ ልብኻትኩም ክፉእ ዘበለ እለዩ ይብል እግዚአብሔር፤ ኢሳያስ እውን በረኻ ፍረይን ተሓጎስን ቀኒሞስ ፈረዮን ናርዶስ እውን ጣዕሙ ሃበ” ይብል።

አብ መጨረሻታ ሰንበት ናይ ዘመነ ጽጌ ህያብ አምላኽ ኩሉ ጊዜ ከም ዝውሃበና ክንዝክር የዘኻኽረና። አምላኽ ዝተፈላለየ ጸግኡ ክነፍሪ ይዕድለና። በቲ ንሱ ዝህበና ጸጋታቱ ነሕዋትና ክነገልግል እሞ ንኡኡ ክነመስግኖ ልኡኻቱ ኮና ክንርከብ ምቹእ ግዜ ኢና ሓዝና ዘሎና።

1ተሰሎንቄ መዓልቲ እግዚአብሔር ከም ሰራቂ ብለይቲ ከም እትመጽእ፤ ብዘይተጸበናዮ ጊዜ ከይተሰናዶና ከሎና ከም እትመጽእ ይነግረና። “ንሕና ናይ ለይትን ናይ ጸልማትን አይኮናን፤ ከምቶም ካልኣት ደቀስቲ አይንኹን፤ ንንቃሕ ገዛእ ርእስናውን ንግታእ”። ክሳብ ዳግማይ ምጽኣት መድኃኒ ኩሉ ጊዜ ተግጢቕና ጥዋፍና አብሪህና ንአምላኽ ዝሃበና ከምቲ ንሱ ዝደልዮ ንዓቕቦ። “ንሕና ደቂ መዓልቲ ስለ ዝኾና እምነትን ፍቕርን ከም ድርዒ ለቢስና፤ ናይ ድኅነት ተስፋ ኸእ ከም ቁራዕ ርእሲ ደፊእና ገዛእ ርእስና ብምግታእ ንንበር”።

አብ መጽሓፈ ምሳሌ 31 ከም ዝብሎ ከም ሓንቲ እምንቲ ሰበይቲ እሙናትን ንቕሓትን አፍረይትን ኮና ክነብር ከምዘሎና ይነግር። “እታ ለባም ሰበይቲ ኻብ ክቡር ዕንቀጥ አዝያ ትኹብር” “ንሳ ጸዕራም ጽንዕቲ ትግህቲ ሰበይቲ እያ፤ ንኸጉራት ኢዳ ትዝርግሓሎም፤ ንጽጉማት ከአ ብልግሲ ትረድኦም” ክብረታ አብ ጥንቆላ ወይ አብ መልክዓ አይኮነን አብ ልቦናኦ እዩ ማለት አብቲ ቀዳምነት እትህቦ አብ ሕይወት እዩ።

ወንጌል ማቴዎስ ብዛዕባ ሓደ ዝገይሽ ሰብ እሞ ገንዘቡ ንአገልግሎቱ ከፍርዮ ዝሃበ ይሃረብ። እዚ ሰብ እንታይ ዓይነት ከም ዝሰርሖ አይነግሮምን። ብዝደለይዎ ከፍርዮ ይህቦም አብ መጨረሻታ ግን ክጸባጸቡም ምጳኑ ይነግሮም። ንነፍስወክሮም ከከም ዓቕሞም ይህቦም። እዚአ ምሳሌ ንመራሕቲ ሃይማኖት አብ ጊዜ ኢየሱስ ዝተባህለት እያ። ሎሚ ኢየሱስ ንነፍሲ ወከፍና ይብሎ አሎ። እቲ ጸብጻብ አብ መጨረሻታ ዓለም ኩልና በቲ ዝተሃህበና ጸብጻብ ክንህብ ኢና።

እቲ ጎይታ ነቶም ዝአምኖም ሰለስተ ሰባት ገንዘቡ ከፍርዮሉ ንሱ አብ መገሻ እናኸደ ብእምነት ይህቦም። ሓደ ዓይነት አይህቦምን እዚ ኸአ ከከም ክእለቶምን ዓቕሞምን ይህቦም። ከምኡ መጠን ዝተሃህብዎ መጠኑ አፍርዮም ክጸንሑ ከም ዝደሊ ይነግሮም። እዞም ሰባት ምስ ካልኣት ሰባት አይኮኑን ዝወዳደሩ ምስ ርእሶም እዮም ዝወዳደሩ በታ ዝተሃህቡቶም አፍርዮም ክጸንሑ።

እቶም ክልተ እቲ ሓምሽተ ዝወሰደን እቲ ክልተ ዝወሰደን በቲ ዝተሃህቦም ነጊዶም ዕጽፊ አፍርዮም። ብዛዕባ ጎይትኦም ዘልኦም አተሓሳስባ ካብቲ ሳልሳይ ዝተፈለ እዩ። እቲ ጎይታ አብ ሃብቱ ከሻርኹም እንከሎ ከፍርዮ እንኣኡን ንርእሶም ክኸስቡ ከም ዝደሊ ይፈልጡ ነሮም። በቲ ዝተሃህቦም እምነት ክኸዱ ከምዝደልዮም ይፈልጡ ነሮም። እቲ ሳላሳይ ግን እቲ ዝወሓደ ዝወሰደ ነታ ዝተሃህቦቶ ወሲዱ ጉድጓድ ኩዒቱ ንገንዘብ ጎይትኡ አብኡ ቀቢርዋ ዕድሉ ክርኢ አይደለን ከም አተሓሳስብኡ እቲ ዝበለጸ ነገር አብ ጉድጓድ ኩዒቱ ጎይትኡ ምስ መጸ ምምላሳ እዩ። ንሱ አብ ክንዲ በቲ ዝተሃህቦ ዝኸስብ ስርዓት ቀብሪ ክገብር መሪጹ። ንሱ አብቲ ናይ ጎይትኡ ሕማቕ ጠባያት የተኩር አብ ክንዲ አብቲ ርኡይ ጉድለቱ ዘቐኸር። ነቲ ጸገም ካብቲ ዝግብኦ ወሲዱ ካብ ርእሱ ወሲዱ አብቲ ዘይግብኦ አብ ጎይትኡ ይወስዶ። ንጎይትኡ ከም ሓደ ክፉእ ይወስዶ፤ አብ

ክንዲ ንናይ ርእሱ ድኽመት ኣብ መቓብር ዝወሰደ ክንዲ ዝርኢ። ስለዚ ንርእሱ ኣብ ምቕባር ይበጽሖ። ንምወት ጥራሕ እዩ ዝቐበር፤ ስለዚ ንርእሱ ብዘይምፍራይ ይቐብራ።

ኣብዚ ኣብቲ ብግሪኽ ዝተጻሕፈ “መኽሰብ” “ገሩ” ዝብል ቃላት ብዓይኒ እምነት ተራእዩ እዩ ዝውሰድ ማለት መኽሰብ ናይ እቶም ሓደስቲ ኣብ ክርስትና ዝኣትዉ ክሕብሩ ከለዉ ይጥቀሙሉ ነዚ ቃል። እዚ ምሳሌ እዚ ኣብ እቶም ክርስትያን ክኸሰብዎ ዘለዎም ነገራት ዘተኮረ እምበር ብዓላባ ገንዘብን ካልእ ንዋታዊ ነገራትን ዝርኢ ኣይኮነን። እቲ ኣብ ጉድጓድ ዝሓብኡ ሰብ ጌጋኡ ነቲ ዝተዋህቦ ገንዘብ ንርእሱ ጥራሕ ምሕሳብ እዩ ንኻልኣትን ንርእሱን ክሕግዝ ዝነበሮ ከንዕ።

“ድሕሪ ነውሕ ጊዜ” ክብል እንከሎ ኣብ መንጎ ኢየሱስን ዳግማይ ምምጽኡን ዘሎ ጊዜ ከስምዕ ኢሉ እዩ። ኣብ ዳግማይ ምምጽኡ ነቶም ኣገልገልቱ ጸብጻብ ክሓቶም እዩ። በቲ ናይ እቶም ክልተ ኣገልገልቱ ዕጽፊ ብምግባርም ሕጉስ እዩ። ንሶም ኣብ ውሑድ እምነትን ድለትን ከምኡ በቲ ዝተዋህቦም ሰጋእ ከይበሉ ዝክኣሎም ስለ ዝገበሩ ኣብ ብዙሕ ክእመኑ እዮም። ኣብ ሓጎስ ጎይትኦም ክኣትዉ እዮም፤ ኣብ መንግስተ ሰማይ ክኣትዉ እዮም።

እቲ ብዓል ሓደ ምእክሊት ጸብጻብ ክህብ ምስ ቀረበ ነታ ዝተዋህቦ ከምዘላ ኣቕሪቡ። ንጎይትኡ ፈሪሁ “ጎይታይ ዘይዘራእካዮ እትዓጽድ፤ ዘይበተንካዮ እውን እትእክብ ጨካን ሰብኣይ ምዃንካ እፈልጠካ እየ፤ እንሆ ገንዘብካ፤ ናትካ እዩ ውሰዶ” እናበለ ኣብ ዋንኡ መልሰም። እቲ ዋና ብዘይመጠን ተቐጢኡ ምኽንያቱ ብዝወሓደ እቲ ገንዘብ ኣብ ባንክ ተቐሚቱ እንተ ዝኸውን ምወለደ ነሩ፤ ንስኻ ግን ሓንቲ ከምዘይፈሪ ገርካዮ እናበለ ነቲ ሃካይ ጊላ ኣብ ቦታ ውርደት ሰዲድዎ። ኣብዚ ክንዝክሮ እንክእል ነቲ ፍሪ ዘየፍሪ ጨንፈር ቆሪጾም ኣብ ሓዊ ይድርብይዎ ዝብል ምሳሌ ክንዝክር ንክእል። እዚ ነቶም ንፉዓት ክርስትያን ዝመስሉ እንተኾነ ሓንቲ ኣብታ ማሕበር ክርስቶስ ዘየበርክቱ ወይ ንወንጌል ኣብ ሕይወቶም ዘይምስክርዎ እዩ ዘስምዕ። ብግዳማዊ ሕይወቶም ጥዑያት ዝመስሉ ግን ሕይወቶም መገዲ ክርስቶስ ዘይምስክር ሰባት ኣብ እምነት ክርስትና ኩሉ ጊዜ ኣለዉ ቃንዛ ንቤተ ክርስትያን ኮይኖም ከኣ ይነብሩ።

ኣብዚ ናይ ሎሚ ወንጌል እምብኣር ኣርባዕተ ነጥብታት ክንርኢ ንክእል፡

1. **እግዚአብሔር ንነፍስወከፍ ሰብ ዝተፈላለየ ህያባ ይህቦ፡** ብዙሕ ጊዜ ንሕና ንዘሎና ህያብ ምስ ካልኣት ኣና ነወዳድሮ እንተ ኾነ እቲ ዘሎና ህያብ ብዝሓን ዓይነቱን ኣድላዩ ኣይኮነን። ንሕና ነቲ ብግልና ዝተዋህበና ህያብ ብምልኡ ከምቲ ኣምላኽ ዝደልዮ ገርና ክንጥቀመሉ ከምኡ ኣብ ጥቕሚ ማሕበር ክነውዕሎ። ነፍስወከፍ ከምኡ ክንገብር እንከሎ ማሕበር ትዓብን ትህብትምን።
2. **ሥራሕና ጌና ኣይተወድኤን ኣሎ።** እቶም ክልተ ንዝተዋህቦም ከምቲ ዝድለ ምስ ኣፍሪዩ እቲ ጎይትኦም ኮፍ ክብሉ ኣይፈቐደን ። በቲ ዘርኣይዎ እምነትን ሥራሕን ዓቢ ሓልፍነት ተዋሂቦም። “ንዘለዎ ዘበለ ኹሉ ይህብዎ ይውስኽዎውን”። ኣብዚ ዓለም ከሎና ኣብ ጉዕዞ ኣና እንገንብር ስለዚ ኩሉ ጊዜ ክነፍሪ ድላይ ኣምላኽ እዩ።
3. **እቲ ዝቐጻዕ እቲ ሓንቲ ዘይገብር እዩ፡** እቲ ብዓል ሓንቲ ምእክሊት ኣየጥፍኣና። በቲ ዝተዋህቦ ሓንቲ ኣይገበረን። ፈቲኑ እሞ ዘይተዓወተ እንተ ዝኸውን መተፈትወን በደሉ መተሓድገሉ እውን። ወላእውን ዝኸፈኤ ምእክልቲ ይሃልወና በቲ ዘሎና ንኻልኣት ገለ ክነበርክት ኣሎና። ኣብ ዓለምና ሰባት ክፉእ ዝገብሩ ክኹነኑ ግን እቶም ሓንቲ ጽቡቕ ዘይብሎም ክምጎሱ ቅኑዕ ኣይኮነን። “ሓንቲ ኣይገበርኩን” ናይ ክርስትያን መልሲ ኣይኮነን። ዓቕምና ክነበርክት ግዱዳት ኣና።
4. **ንዘለዎ ዘበለ ኹሉ ይህብዎ ይውስኽዎውን፡ ንዘይብሉ ግና እቲ ዘለዎ እኳ የግድፍዎ።** እዚ ኣብሃህላ ብገርሂ ክትርእዩ ከሎኻ ቅኑዕ ኣይመስልን ንሓደ ሃብታም ክተህብትም ኢላካ ከም ምስራቕ እዩ። ኢየሱስ ዝብለና እቶም ካብቲ ዝተዋህቦም ህያብ ምስ ካልኣት ዝካፈሉ ብቐጻሊ በረኽት እናተዋህቦም እናሃብተሙ ይኸዱ። እቶም ብብቂ ነቲ ዝተዋህቦም ዘየካፍሉ ኣብ ጥቕሚ ርእሶም ጥራሕ ዘውዕሉ፤ ካልኣት ከይወስዱሎም ለይትን መዓልትን ምስ ገንዘቦም ቆይቆይ ዝብሉ ኩሎም ክሓቁን ክሞቱን እዮም። እቶም ነንፍሶም ጥራሕ ዝሓብሱ ከጥፍእዎ እዮም፤ እቶም ብሕያውነት ምስ ካልኣት ዝማቐሉ ግን ኣይከጥፍእዎን

እዮም። እዚ ሕጊ ወንጌል እዩ ከምኡ ሕጊ ተፈጥሮ እዩ። እዚ ንብዙሓት ይኸብደና እዩ እንተኾነ እቲ መገዲ ሓቂ ንሱ እዩ።

ትቕይር ምእባይ፡

ካብዚ ምሳሌ ካልእ ክንርእዮ እንኽእል ክትቕይር ምእባይ። ኢየሱስ ነቶም ናይ ሃይማኖት መራሕቲ በቲ ዝነጸግዎን ክቕይሩ ብምእባዮም ጌግኡም ከረድኡም ኢሉ ዘምጽኦ ምሳሌ እዩ። እዚ ሎሚ እውን ኣብ ኩሉ ሃይማኖታት ዘሎ ጸገም እዩ። ኣብ ጊዜ ኢየሱስ ብዙሓት ኣይሁድ ብእምነት ሕግን ባህልን ሒዞም ዝኸዱ ነሮም። ንዝኾነ ለውጢ ወይ ምዕባሌ ይቋወሙ ነሮም። ነቲ ናይ መጀመርያ መንፈስ ሕጊ ስለ ዝረስዑ ንኢየሱስ ምቕባል ኣብዮም። ንኣኣቶም እቲ ብዝያዳ ዝርኤ ነቲ ሕጎምን ባህሎምን ከምዘሎ ሒዝካ ምንባር እምበር ካልእ ዘይምቕባል። ኣብ ቤተ ክርስትያና ኣብዚ እዋን ዝኾነ ለውጢ ወይ ተሓድሶ ክርእዩ ዘይደልዩ ኣለዉ። በቲ ናይ ቀደም መገዲ ጥራሕ ክኸዱ ዝደልዩ ኣለዉ። ንመንፈስን ድላይን እግዚአብሔር ኣብ ባህልን ግዳማዊ ነገራትን ጥራሕ ከርእዮ ይደልዩ። እዚ ኣይኮነን ክርስቶስ ዝደልዮ። እምነት ብባህልን ልምድን ጥራሕ ክውሰን እንከሎ መቐረት የብሉን። ኣብዚ ምሳሌ ኢየሱስ ዘስተምህሮ እንተሎ ብዘይ ቆራጽ ውሳኔ ሃይማኖት የለን። ኣብ እምነት ዓይንኻ ከፊትካ ንሓቀኛ ውሳኔ ወላ ንግዚኡ ዘይበርሃልካ ይኹን እምበር ክትወስድ ኣሎካ። ላንጋ ላንጋ እዩ ክፉእ።

ኣብ መጨረሻታ ኣብ ልብና ተመሊስና ክነስተንትን ይግብእና። ሎሚ እንታይ ክንገብር ይግብእና። በዚ ኣምላኽ ዝሃበና ዝተፈላለየ ህያባት እንታይ ክንገብር ንኽእል። ገለ ካባን ፍሉይ ውህበት ዘልኦም ኣልዉ ኩልና በብዓቕምና ውሁባት ኢና ኣነ ኣይተወሃብኩን ክብል ዝኽእል የለን። እዋ ነዚ ውህበታትና ከመይ ንጥቀመሉ ኣሎና ኣብ ኣገልግሎት ማሕበርን ብዓቢኡ ኸኣ ኩሉ ሕብረተሰብ። ካብዚ ወጻኢ ክንገብር ከሎና ከም ምቕባርን ዘየፍሪ ምግባርን እዩ። ሎሚ ክንመውት እንተ ኾና እዋ ንኢየሱስ እንተ ንረኽቦ “ነቲ ዝሃብኩኻ ህያባት ከመይ ተጠቐምካሉ” ኢሉ እንተ ዝሓተና እንታይ ምኾነ መልስና። መን ተጠቐሙ ከመይከ ካብቲ ህያባት ተጠቐሙ።

እቲ ጎይታ ክምለስ እዩ። “ከም ሰራቕ ብለይቲ” ክመጽእ እዩ ስለዚ ኩሉ ጊዜ ነቂሕና ክንጸቦ ኣሎና። ምናልባት ንዝተዋህበትና ምእክሊት ቀቢርናያ እንተ ኾና ወይ ሱቕ ኢልና ብግድይብለይ መገዲ ተጠቐምናሉ እንተ ኾና ካብኡ ሕጂ ንመለስ እዋ ኣብ መንግስቲ ኣምላኽ ዝመልስ መገዲ ሒዝና ኣፍረይቲ ንኹን።

ሎሚ ኣብ መኣዲ ቅዱስ ቍርባን ተኣኪብና እንከሎና ጊዜና ምእንቲ ርእስና ክነሕልፎ ማለት ንኹሉ ነገራትና ኣወግን ኣቢልና ንሕናን ኢየሱስን ክንከውን እዋ ምስ ጎይታን ክነዕልል። ኸው ህያባት ክንቅበል ኢና። ናይ መስዋዕቲ ኣምላኽ ህያብ። ሎሚ ምስታ ዝሓለፈት ሰንበት ዝተዋህበትና ሂያብ መጺእና እንተ ኣሎና ክንደይ ዘሕዝን እዩ። ኣብ ልብና ኣቲና ካብ ዝሓለፈ ሰንበት ክሳብ ሎም እንታይ ኣፍርየ ንሰባት እንታይ ጽቡቕ ገረ። ንቤተ ክርስትያይ እንታይ ገረላ እናበልና ጸብጻብ ክነቕርብ ግድን እዩ።

ኢየሱስ ቆራጻት ኮና ውሳኔ ክንገብር እዋ ክነፍሪ ይደልየና። ኣብ ሸቕጥ ዓለም እቶም ብድፍረት ውሳኔ ዝወስዱ እዮም ዝዕወት። ጽቡቕ ንምግባር ደፋራት ክንከውን እዩ እቲ ዝድለ ዘሎ። ኣብ ቤተና ኣብ ቤተ ክርስትያና ዘደሊ ክፍሪ ዝኽእል ውሳኔ ክንወስድ ግድን እዩ። ኣብ ቅድሚ ኣምላኽ እናኸድና እንከሎና ጽንዓት የድልየና ሥጋና ኣብ ገለ እዋን ስላጴ ፈተና ከውርደልና ይክእል እዩ። ባህርና ንኣይ ዝብል እዩ መንፈሱ ስለዚ ኩሉ ጊዜ ተጊህና ክንጉግዝ ኣሎና።

ኣምላኽ ህያባቱ ኣባና እምነት ኣህዲሩ ንዝሃበና መጀመርያ እና ኣምስገና ከምቲ ንሱ ዝደልየ ኣፍሪና ገለና 30፣60፣ 100 ኣፍሪና ክንርከብ ንጽግር። ብጸግኡ ኣፍሪይቲ ኣብ ግራቱ ይግበረና።

ኣባ ንጉሠ ፍሥሓ